

### 3 The Karnataka Excise (Amendment) Bill, 1981."

Now, the Hon'ble Finance Minister would like to say something.

#### Statement by the Hon'ble Minister for Finance

*Reg : Gokak Committee Report.*

ಶ್ರೀ ಎಂ. ವೀರಪ್ಪ ಮೊಯಿಲಿ (ಹಣಕಾಸಿನ ಸಚಿವರು).—ಸನ್ಮಾನ್ಯ ಅಧ್ಯಕ್ಷರೇ, ನಿನ್ನೆ ತಾನೇ ಈ ಸದನದಲ್ಲಿ ವಿರೋಧ ಪಕ್ಷದ ನಾಯಕರು ಮತ್ತು ಸದಸ್ಯರುಗಳು ಗೋಕಾಕ್ ವರದಿಯ ಸಂಬಂಧದಲ್ಲಿ ಸರ್ಕಾರ ನೀಡಿದಂತಹ ಆದೇಶ ಮತ್ತು ಕರ್ನಾಟಕದಲ್ಲಿ ಕ್ರಿಯಾಸಮಿತಿಯವರು ನಡೆಸತಕ್ಕಂಥ ಚಳುವಳಿಯ ಬಗ್ಗೆ ಪ್ರಸ್ತಾಪ ಮಾಡಿದರು. ನಿನ್ನೆ ನಡೆದಂತಹ ಕಾರ್ಯಕ್ರಮಗಳ ಸಲಹಾ ಸಮಿತಿಯಲ್ಲಿ ಈ ವಿಚಾರವನ್ನು ಸೋಮವಾರ ತೆಗೆದುಕೊಳ್ಳಬಹುದೆಂದು ನಿರ್ಣಯವಾಯಿತು. ಏತನ್ಮಧ್ಯೆ, ಮುಖ್ಯ ಮಂತ್ರಿಯವರು ನಾಳೆ ಸಂಜೆ ಪಾರ್ಲಿಮೆಂಟರಿ ಬೋರ್ಡಿನ ಸಭೆಯಲ್ಲಿ ಭಾಗವಹಿಸುವ ಸಲುವಾಗಿ ದೆಹಲಿಗೆ ಹೋಗಬೇಕಾದ ಪರಿಸ್ಥಿತಿ ಬಂದಿದೆ. ಆದುದರಿಂದ, ಸೋಮವಾರ ಈ ವಿಚಾರವನ್ನು ಮುಖ್ಯ ಮಂತ್ರಿಗಳಲ್ಲದೆ ಇರುವುದರಿಂದ ತೆಗೆದುಕೊಳ್ಳುವುದಕ್ಕಾಗುವುದಿಲ್ಲ. ಅವರು ಬಹುಶಃ ಮಂಗಳವಾರ ಸಂಜೆ ಬರಬಹುದು. ಆದಕಾರಣ ಈ ವಿಚಾರವನ್ನು ಗುರುವಾರ ತೆಗೆದುಕೊಳ್ಳುವುದಕ್ಕೆ ಸದನ ಮತ್ತು ತಮ್ಮ ಅಪ್ಪಣೆ ಕೊಡಬೇಕೆಂದು ಪ್ರಾರ್ಥಿಸುತ್ತೇನೆ.

ಎರಡನೆಯದಾಗಿ, ನಿನ್ನೆ ಸಂಜೆ ವಿರೋಧ ಪಕ್ಷದ ನಾಯಕರೂ ಮತ್ತು ಅನೇಕ ಸದಸ್ಯರುಗಳ ಜೊತೆ ಮುಖ್ಯಮಂತ್ರಿಯವರು ಮತ್ತು ನಾವೆಲ್ಲ ಕುಳಿತುಕೊಂಡು ಯಾವ ರೀತಿ ಒಮ್ಮತಕ್ಕೆ ಬರಲಿಕ್ಕೆ ಸಾಧ್ಯವಿದೆ ಎಂದು ೨ ಗಂಟೆಗಳ ಕಾಲ ವಿಚಾರ ಮಾಡಿದವು. ಪುನಃ ಸೋಮವಾರ ಬೆಳಿಗ್ಗೆ ೯ ಗಂಟೆಗೆ ಪ್ರತ್ಯೇಕವಾಗಿ ವಿರೋಧ ಪಕ್ಷದ ಸದಸ್ಯರು ಮತ್ತು ನಮ್ಮ ಪಕ್ಷದ ಸದಸ್ಯರು ಮಾತನಾಡಲಿದ್ದಾರೆ. ಈ ವಿಚಾರದಲ್ಲಿ ಉಂಟಾದ ಯಾವುದೇ ವಿವಾದವನ್ನು ಒಮ್ಮತದಿಂದ ಮತ್ತು ಎಲ್ಲರಿಗೂ ಸಮ್ಮಾನವಾಗುವ ಹಾಗೆ ವಿಚಾರ ಮಾಡಿ ತೀರ್ಮಾನ ಮಾಡಬೇಕೆಂಬ ಕಳಕಳಿ ನಮ್ಮ ಸರ್ಕಾರಕ್ಕೆ ಇದೆ. ಅಲ್ಲದೆ, ವಿರೋಧ ಪಕ್ಷದ ಸದಸ್ಯರಲ್ಲಿರ ಅಭಿಪ್ರಾಯ ಕೂಡ ಅದೇ ಆಗಿದೆ. ಈ ಬಗ್ಗೆ ಯಾವುದೇ ರೀತಿಯ ಇನ್ನೊಂದು ವಿವಾದ ಉದ್ಭವವಾಗದ ಹಾಗೆ ತೀರ್ಮಾನ ಮಾಡಬೇಕೆಂದು ಸರ್ಕಾರದವರೂ ಉದ್ದೇಶಿಸಿದ್ದಾರೆ ಮತ್ತು ಮಾನ್ಯ ಸದಸ್ಯರುಗಳು ಕೂಡ ಅದೇ ಉದ್ದೇಶವನ್ನು ಹೊಂದಿದ್ದಾರೆ. ಆದುದರಿಂದ, ಗುರುವಾರ ಈ ವಿಚಾರವನ್ನು ಸದನದ ಮುಂದೆ ಪ್ರಸ್ತಾಪ ಮಾಡಿ ನಿರ್ಣಯ ಮಾಡೋಣ ಎಂದು ಕೇಳಿಕೊಳ್ಳುತ್ತೇನೆ.

ಶ್ರೀ ಪಿ. ರಾಮದೇವ್.—ಹಿಂದೆ ನಮ್ಮ ಕಡೆಯವರು ಇಲ್ಲವೆಂದು, ಈಗ ಮುಖ್ಯಮಂತ್ರಿಗಳು ಇಲ್ಲವೆಂದು, ತಿರುಗಿ ಮತ್ತೊಬ್ಬರು ಇಲ್ಲವೆಂದು ಮುಂದೂಡುತ್ತಾ ಹೋದರೆ ಹೇಗೆ ?

ಅಧ್ಯಕ್ಷರು.—ಮಂಗಳವಾರ ಬರಲಿಕ್ಕೆ ಸಾಧ್ಯವಾಗದಿದ್ದರೆ, ಗುರುವಾರ ಮಾತ್ರ ಬರಲಿಕ್ಕೆ ಸಾಧ್ಯ, ಅದಕ್ಕೋಸ್ಕರ ಗುರುವಾರ ಎಂದು ಹೇಳಿದ್ದಾರೆ. ಗುರುವಾರ ಖಂಡಿತ - ತೆಗೆದುಕೊಳ್ಳುತ್ತೀರಾ ಎಂದು ಕೇಳುತ್ತಿದ್ದಾರೆ.

ಶ್ರೀ ಪಿ. ರಾಮದೇವ್.—ಗುರುವಾರ ನಿರ್ದಿಷ್ಟವಾಗಿ ತೆಗೆದುಕೊಳ್ಳುವುದಾದರೆ ಸರಿ, ಅವತ್ತೂ ಮತ್ತೆ ಮುಂದಕ್ಕೆ ಹಾಕಬಾರದು.

ಶ್ರೀ ಎಂ. ವೀರಪ್ಪ ಮೊಯಿಲಿ.—ಮುಂದಕ್ಕೆ ಹಾಕಬೇಕೆಂಬ ಇಚ್ಛೆ ಸರ್ಕಾರಕ್ಕೆ ಇಲ್ಲ. ಅದಷ್ಟು ಜಾಗೃತ ಸದನದ ಮುಂದೆ ತಂದು ಈ ಮನೆಯ ಸದಸ್ಯರಿಗೆ ಹಾಗೂ ಕರ್ನಾಟಕದ ಜನತೆಗೆ ಒಪ್ಪಿಗೆ ಯಾಗುವ ಹಾಗೆ ಮಾಡಬೇಕೆಂಬ ಇಚ್ಛೆ ಸರ್ಕಾರಕ್ಕೆ ಇದೆ.

ಅಧ್ಯಕ್ಷರು.—ಗುರುವಾರ ಯಾವುದೇ ಕಾರಣದಿಂದಲೂ ಮುಂದೂಡಲ್ಪಡುವುದಿಲ್ಲ.